



www.oljan.fo

Jan Müller

31 - 08 - 2011

Góðar vónir um olju í Føroyum

Hóast eingin boring er á føroyska landgrunninum í ár, so hevur kortini verið fitt av virkseimi. Fleiri seismikkfeløg hava fingið loyvi at skjóta seismikk inni á landgrunninum í summar. Eitt av hesum feløgum er norska TGS, sum ger sokallaðar speckanningar sunnaliga í hetlenskum og føroyskum øki. Spec merkir, at seismikkfelagið sjálvt stendur fyri kanningunum og bjóðar síðani tilfarið út til oljufeløgini. Tó eru oljufeløg oftani eisini við til at fígga slíkar kanningar. Herfyri var seismikkskipið Bergen Surveyor hjá felagnum Norfield Shipping á Havnini fyri at skifta manning. Skipið var eisini í Føroyum í apríl fyri at gera fyrireikandi kanningar, eina roynd við nýggjari útgerð, men vegna vánaligt veður lá skipið á Vágsfirði í nærum eina viku tá. Herfyri kom skipið so aftur til Føroya at gera 2D seismikkanningar, sum neyvan verða lidnar fyrr enn í august mánað sambært skiparanum Oddbjørn Thomassen. Vit arbeiða bæði í føroyskum og í bretskum øki og fara seinni eisini at skjóta seismikk í norskum øki sigur skiparin, sum heldur tað vera spennandi at koma so víða um heim við Bergen Surveyor, ið hevur skotið seismikk kring alla verðina. Í fjør varð seismikkur skotin í Grønlandi. Skipið var annars eisini í Føroyum í 2006. Oddbjørn Thomassen hevur arbeitt í seismikkvinnuni síðani 2006. Áðrenn tað var hann við cruiseskipum í Karibiska havinum. Sjálvur dámar honum væl seismikkvinnuna, tí teir koma so víða um. Bergen Surveyor gjørdi í fjør kanningar í suðuratlantshavi, har seismikkur varð skotin rundan um Falklandsoyggjarnar. Har er olja funnin. Sjálvur ivast skiparin á Bergen Surveyor ikki í, at olja verður funnin í føroyskum øki eisini. Tað vit hoyra frá fólki í vinnuni, so eru móguleikar fyri at gera fund her, og tað haldi eg er gott. Tá verða tit eitt ríkt land sigur tann brosandir norski seismikkskiparin. Hann hevur eisini góðar vónir um, at olja verður funnin í grønlensku undirgrundini. Bergen Surveyor skiftir manning fimtu hvørja viku, og tá koma

teir í føroyska havn sigur skiparin. Somuleiðis tá veðrið ikki er til vildar, so skipið leggur eitt sindur eftir seg í Føroyum. Eisini verður provianturin keyptur her. Myndatekstir Oddbjørn Thomassen, skipari á Bergen Surveyor Bergen Surveyor á Havnini í summar Seismiska útgerðin umborð á Bergen Surveyor